

1 పేతురు 1 Chapter - Translated from Greek - by Pastor. Daniel Surya.

1:1-2: యేసుక్రీస్తు అపొస్తలుడైన పేతురు, పాంతు, గలతీయ, కప్పదొకియ, ఆసియ, బతునియ అను దేశముల యందు చెదరిన వారిలో యాత్రికులలైన వారికి, అనగా తండ్రియైన దేవుని భవిష్యత్ జ్ఞానమునుబట్టి, ఆత్మవలని పరిశుద్ధత పొందినవారై, యేసుక్రీస్తు కు విధేయులగుటకును మరియు ఆయన రక్తమువలన ప్రోక్షింపబడుటకును ఏర్పరచబడినవారికి వ్రాయునది. మీకు కృపయు సమాధానమును విస్తరిల్లునుగాక.

3. మన ప్రభువగు యేసుక్రీస్తు తండ్రియైన దేవుడు స్తుతింపబడునుగాక.

4. మృతులలోనుండి యేసుక్రీస్తు తిరిగి లేపుట ద్వారా, జీవముతో కూడిన నిరీక్షణకు, అక్షయమైనదియు నిర్మలమైన మరియు వాడబారని పరలోకమందు మీకొరకు ఉంచబడిన స్వాస్థ్యమునకును, ఆయన తన విశేష కనికరముచొప్పున, మనలను మరల జన్మింప జేసెను.

5. దేవుని శక్తిచేత, విశ్వాసము ద్వారా, కడవరి కాలమందు బయలుపరచబడుటకు సిద్ధముగానున్న రక్షణ మీకు కలుగునట్లు కాపాడబడుచున్నారు."

6 ఇందువలన మీరు మిక్కిలి ఆనందించుచున్నారు గాని అవసరమునుబట్టి నానా విధములైన శోధనలచేత, ప్రస్తుతమున కొంచెము కాలము మీకు దుఃఖము కలుగుచున్నది.

7 నశించిపోవు సువర్ణము అగ్నిపరీక్షవలన శుద్ధపరచబడుచున్నది గదా? దానికంటె అమూల్యమైన మీ విశ్వాసము ఈ శోధనలచేత పరీక్షకు నిలిచినదై, యేసుక్రీస్తు ప్రత్యక్షమైనప్పుడు మీకు మెప్పును మహిమయు ఘనతయు కలుగుటకు కారణ మగును.

8 మీరాయనను చూడకపోయినను ఆయనను ప్రేమించుచున్నారు; ఇప్పుడు ఆయనను కన్నులార చూడకయే విశ్వసించుచు, మీ విశ్వాసమునకు ఫలమును,

9 అనగా ఆత్మరక్షణను పొందుచు, చెప్పనశక్యమును మహిమా యుక్తమునైన సంతోషముగలవారై ఆనందించుచున్నారు.

10. మీకు కలుగు ఆ కృపనుగూర్చి ప్రవచించిన ప్రవక్తలు ఈ రక్షణనుగూర్చి పరిశీలించుచు, తమయందున్న క్రీస్తు ఆత్మ క్రీస్తు విషయమైన శ్రమలనుగూర్చియు,

11. వాటి తరువాత కలుగబోవు మహిమలను గూర్చియు ముందుగా సాక్ష్యమిచ్చినపుడు, ఆ ఆత్మ, యే వ్యక్తిని లేక ఎట్టి కాల మును సూచించుచువచ్చెనో దానిని విచారించి పరిశోధించిరి.

12. పరలోకమునుండి పంపబడిన పరిశుద్ధాత్మవలన మీకు సువార్త ప్రకటించిన వారిద్వారా మీకిప్పుడు తెలుపబడిన యీ సంగతులవిషయమై, తమకొరకు కాదు గాని మీకొరకే తాము పరిచర్య చేసిరను సంగతి వారికి బయలు పరచబడెను; దేవదూతలు ఈ కార్యములను తొంగిచూడ గోరుచున్నారు."

13. కాబట్టి మీ మనస్సు అను నడుముకట్టుకొని నిబ్బర మైన బుద్ధిగలవారై, యేసుక్రీస్తు ప్రత్యక్షమైనప్పుడు మీకు తేబడు కృపవిషయమై సంపూర్ణ నిరీక్షణ కలిగియుండుడి.

14 నేను పరిశుద్ధుడనై యున్నాను గనుక మీరును పరిశుద్ధులై యుండుడని వ్రాయబడియున్నది.

15 కాగా మీరు విధేయులగు పిల్లలై, మీ పూర్వపు అజ్ఞానదశలో మీ కుండిన ఆశల ననుసరించి ప్రవర్తింపక,

16 మిమ్మును పిలిచిన వాడు పరిశుద్ధుడైయున్న ప్రకారము మీరును సమస్త ప్రవర్తనయందు పరిశుద్ధులైయుండుడి.

17. పక్షపాతము లేకుండ క్రియలనుబట్టి ప్రతివానిని తీర్పుతీర్చువాడు తండ్రి అని మీరాయనను పిలుచుచున్నారు గనుక మీరు పరదేశులై యున్నంతకాలము భయముతో గడుపుడి.

18. పితృపారంపర్యమైన మీ వ్యర్థప్రవర్తననుండి వెండి బంగారములవంటి క్షయ వస్తువులచేత మీరు విమోచింపబడలేదుగాని

19. అమూల్యమైన రక్తముచేత, అనగా నిర్దోషమును నిష్కళంకమునగు గొట్టెపిల్లవంటి క్రీస్తు రక్తముచేత, విమోచింపబడితిరని మీరెరుగుదురు గదా!

20-21. ఆయన జగత్తు పునాది వేయబడక మునుపే నియ మింపబడెను గాని తన్ను మృతులలోనుండి లేపి తనకు మహిమనిచ్చిన దేవునిలో తన ద్వారా విశ్వాసులైన మీ నిమిత్తము, కడవరి కాలములయందు ఆయన ప్రత్యక్ష పరచబడెను. కాగా మీ విశ్వాసమును నిరీక్షణయు దేవుని యందు ఉంచబడియున్నది.

22. మీరు సత్యమునకు విధేయులవుటచేత మీ మనస్సులను పవిత్రపరచుకొనిన

వారైయుండి, నిష్కపటమైన సహోదరప్రేమ కలిగి, యొకనినొకడు

హృదయపూర్వకముగాను మిక్కటము గాను ప్రేమించుడి.

23. ఏలయనగా, మీరు క్షయబీజమునుండి కాక, శాశ్వతమగు జీవముగల

దేవునివాక్యమూలముగా అక్షయబీజమునుండి పుట్టింపబడినవారు.

24. ఎందుకంటే, "సర్వశరీరులు గడ్డినిపోలినవారు, వారి అందమంతయు గడ్డిపువ్వువలె

ఉన్నది; గడ్డి ఎండును దాని పువ్వును రాలును,

25. అయితే ప్రభువు వాక్యము ఎల్లప్పుడును నిలుచును." మీకు ప్రకటింపబడిన సువార్త

యీ వాక్యమే.